



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

រាជរដ្ឋាភិបាលកម្ពុជា
លេខ: ២១ សស

សារលិខិត

របស់សម្តេចអគ្គមហាសេនាបតីតេជោ ហ៊ុន សែន
នាយករដ្ឋមន្ត្រីនៃព្រះរាជាណាចក្រកម្ពុជា
ក្នុងឱកាសឱវាទជាតិអប់រំបណ្តុះបណ្តាលបច្ចេកទេស និងវិជ្ជាជីវៈ លើកទី១
ថ្ងៃទី១៥ ខែមិថុនា ឆ្នាំ២០១៨

- សូមក្រាបថ្វាយបង្គំព្រះថេរានុគ្គេតៈគ្រប់ព្រះអង្គជាទីសក្ការៈ
- សម្តេច ឯកឧត្តម លោកជំទាវ លោក លោកស្រី
- សាស្ត្រាចារ្យ លោកគ្រូ អ្នកគ្រូ ក្មួយៗ សិស្ស និស្សិត មាតាបិតា អាណាព្យាបាល និងបងប្អូនជនរួមជាតិទាំងអស់ជាទីស្នេហា!

តាងនាមរាជរដ្ឋាភិបាល និងក្នុងនាមខ្ញុំព្រះករុណាខ្ញុំផ្ទាល់ ខ្ញុំមានសេចក្តីសោមនស្សរីករាយយ៉ាងក្រៃលែង ក្នុងការចូលរួមអបអរសាទរជាមួយសាស្ត្រាចារ្យ លោកគ្រូ អ្នកគ្រូ សិស្ស និស្សិត មាតាបិតា អាណាព្យាបាល និងបងប្អូនជនរួមជាតិទាំងអស់ ក្នុងឱកាសនៃការប្រារព្ធ ទិវាជាតិអប់រំបណ្តុះបណ្តាលបច្ចេកទេស និងវិជ្ជាជីវៈ លើកទី១ នាថ្ងៃសុក្រ ៣កើត ខែបឋមាសាឍ ឆ្នាំច សំរឹទ្ធិស័ក ព.ស.២៥៦២ ត្រូវនឹងថ្ងៃទី១៥ ខែមិថុនា ឆ្នាំ២០១៨។ ទិវាជាតិអប់រំបណ្តុះបណ្តាលបច្ចេកទេសនេះត្រូវបានរាជរដ្ឋាភិបាលបង្កើតឡើង ក្នុងគោលបំណង លើកកម្ពស់ការអប់រំបណ្តុះបណ្តាលបច្ចេកទេស និងវិជ្ជាជីវៈ និងធ្វើការផ្សព្វផ្សាយទៅដល់សិស្សានុសិស្ស យុវជន មាតាបិតា អាណាព្យាបាល កម្មករនិយោជិត និយោជក និងផ្នែកឯកជន ព្រមទាំងសាធារណជន ឲ្យបានយល់ដឹងអំពីសារៈសំខាន់នៃការអប់រំបណ្តុះបណ្តាលបច្ចេកទេស និងវិជ្ជាជីវៈ ក្នុងការអភិវឌ្ឍកម្លាំងពលកម្មជំនាញប្រកបដោយគុណភាព និងប្រសិទ្ធភាពឲ្យឆ្លើយតបទៅនឹងតម្រូវការទីផ្សារការងារនៅក្នុង និងក្រៅប្រទេស។

ការអប់រំបណ្តុះបណ្តាលបច្ចេកទេស និងវិជ្ជាជីវៈ ដើរតួនាទីដ៏សំខាន់ចាំបាច់ក្នុងការអភិវឌ្ឍមូលធនមនុស្សឲ្យមានចំណេះដឹង សមត្ថភាព ជំនាញ ឥរិយាបថការងារ និងសីលធម៌វិជ្ជាជីវៈដែលជាកត្តាកំណត់ក្នុងការលើកកម្ពស់ផលិតភាព ភាពប្រកួតប្រជែង និងការទាក់ទាញវិនិយោគ សំដៅបន្តរក្សាបានកំណើនសេដ្ឋកិច្ចខ្ពស់ បង្កើតការងារថ្មីកាន់តែល្អ ទទួលបានប្រាក់ចំណូលប្រសើរឡើង និងរស់នៅក្នុងភាពសុខដុមរមនា។

មូលធនមនុស្សដែលមានចំណេះដឹង និងជំនាញ គឺជាកត្តាកំណត់មួយក្នុងការជំរុញកម្ពុជាឃើងឲ្យឈានទៅ សម្រេចបានជោគជ័យនូវមហិច្ឆតារបស់ខ្លួនក្នុងការប្រែក្លាយ ទៅជាប្រទេសមានចំណូលមធ្យមកម្រិតខ្ពស់ នៅឆ្នាំ២០៣០ និងមានចំណូលខ្ពស់នៅឆ្នាំ២០៥០។

កន្លងមករាជរដ្ឋាភិបាលតែងតែបានបន្តផ្តល់អាទិភាពកាន់តែខ្ពស់ លើការអប់រំបណ្តុះបណ្តាល បច្ចេកទេស និងវិជ្ជាជីវៈ ដើម្បីអភិវឌ្ឍកម្លាំងពលកម្មជំនាញឲ្យកាន់តែឆ្លើយតបបានទាន់ពេលវេលា តាមការប្រែប្រួលនៃរចនាសម្ព័ន្ធសេដ្ឋកិច្ចសង្គម និងតម្រូវការទីផ្សារការងារ សំដៅឈានទៅសម្រេចបាន នូវក្តីប្រាថ្នា និងផ្តល់ជាឱកាសទីពីរជូនប្រជាពលរដ្ឋក្នុងការអាចបន្តរៀនសូត្រលើកកម្ពស់សមត្ថភាព ជំនាញពេញមួយជីវិត ដូចដែលបានបញ្ជាក់នៅក្នុងយុទ្ធសាស្ត្រចតុកោណដំណាក់កាលទី១ ទី២ និងទី៣ និងគោលនយោបាយជាតិថ្មីៗដូចជា គោលនយោបាយអភិវឌ្ឍន៍វិស័យឧស្សាហកម្មកម្ពុជា ឆ្នាំ២០១៥- ២០២៥ គោលនយោបាយជាតិស្តីពីមុខរបរ និងការងារ ឆ្នាំ២០១៥-២០២៥ និងគោលនយោបាយជាតិស្តីពី ការអប់រំបណ្តុះបណ្តាលបច្ចេកទេស និងវិជ្ជាជីវៈឆ្នាំ២០១៧-២០២៥។

ការអនុវត្តដោយជោគជ័យនូវយុទ្ធសាស្ត្រ និងគោលនយោបាយខាងលើ ជាមួយនឹងការបន្តធានាបាន យ៉ាងរឹងមាំនូវស្ថិរភាព និងសុខសន្តិភាពពេញលេញទូទាំងប្រទេស បន្ទាប់ពីសម្រេចបានក្រោមនយោបាយ ឈ្នះ ឈ្នះ កម្ពុជាបច្ចុប្បន្នកំពុងបន្តស្ថិតនៅក្នុងស្ថានភាពដ៏ល្អ ដោយបន្តសម្រេចបានកំណើនសេដ្ឋកិច្ច ខ្ពស់ ឱកាសមានការងារធ្វើកាន់តែប្រសើរក្នុងអត្រាខ្ពស់ ៩៩.៣% និងទទួលបានប្រាក់ចំណូលកាន់តែ ប្រសើរ ព្រមទាំងទទួលបាននូវអត្ថប្រយោជន៍ថ្មីៗកាន់តែច្រើនថែមទៀតពីក្របខណ្ឌគោលនយោបាយ ជាតិគាំពារសង្គមរបស់រាជរដ្ឋាភិបាលកម្ពុជា។

ការប្តេជ្ញាចិត្តខ្ពស់របស់រាជរដ្ឋាភិបាលក្នុងការអនុវត្តសម្រេចបានដោយជោគជ័យនូវចក្ខុវិស័យ និង គោលនយោបាយខាងលើ បានបង្ហាញឲ្យឃើញតាមរយៈការកែទម្រង់ជាបន្តបន្ទាប់ និងការបង្កើនថវិកាជាតិ សម្រាប់វិនិយោគយ៉ាងច្រើនលើវិស័យអប់រំបណ្តុះបណ្តាលបច្ចេកទេស និងវិជ្ជាជីវៈ។ ជាលទ្ធផល ឃើងបាន ផ្តល់ការបណ្តុះបណ្តាលវិជ្ជាជីវៈនៅតាមគ្រឹះស្ថានបណ្តុះបណ្តាលសាធារណៈ ទូទាំងរាជធានី ខេត្ត ដែល ផ្តល់ឱកាស និងភាពងាយស្រួលជូនប្រជាពលរដ្ឋគ្រប់រូបក្នុងការទទួលបានជំនាញប្រកបដោយគុណភាព និងសមធម៌។ ក្នុងរយៈពេល ០៥ឆ្នាំចុងក្រោយនេះ មានសិក្ខាកាម សិស្ស និស្សិត និងកម្មករនិយោជិត ប្រមាណ ៤០ម៉ឺននាក់ បានទទួលការបណ្តុះបណ្តាលលើកកម្ពស់ជំនាញរបស់ខ្លួន ដើម្បីចាប់យកឱកាស ការងារល្អ និងបង្កើតមុខរបរដោយខ្លួនឯង។ បន្ថែមលើនេះ ការចូលរួមផ្តល់ការបណ្តុះបណ្តាលពីវិស័យ ឯកជន និងអង្គការមិនមែនរដ្ឋាភិបាលត្រូវបានបើកទូលាយ និងលើកទឹកចិត្តពីរាជរដ្ឋាភិបាល។ ដើម្បី ផ្តល់ភាពបត់បែនងាយស្រួលស្របតាមស្ថានភាពជាក់ស្តែងរបស់ប្រជាពលរដ្ឋ កម្មវិធីបណ្តុះបណ្តាលត្រូវ បានរៀបចំឲ្យមានជាមធ្យមរយៈពេលខ្លី និងរយៈពេលវែង ក្នុងប្រព័ន្ធ និងក្រៅប្រព័ន្ធ ហើយត្រូវបានអនុវត្តធ្វើ ឡើងនៅតាមគ្រឹះស្ថាន សហគ្រាស សហគមន៍ និងចល័ត។ ការបណ្តុះបណ្តាលជំនាញការងារជាក់ស្តែង តាមរយៈការហ្វឹកហ្វឺនកូនជាង នៅតាមសហគ្រាស គ្រឹះស្ថានត្រូវបានអនុវត្ត និងពង្រីកជាបន្តបន្ទាប់ស្រប តាមច្បាប់ស្តីពីការងារ។ ទន្ទឹមនេះ រាជរដ្ឋាភិបាលបានផ្តល់អាហារូបករណ៍កាន់តែច្រើនឡើងជូនដល់ យុវជនបោះបង់ចោលការសិក្សា កូនចៅប្រជាពលរដ្ឋក្រីក្រ ស្ត្រី ជនពិការ កុមារកំព្រា ជនជាតិដើម ភាគតិច កម្មករ កម្មករវិនិយោគដែលបាត់បង់ការងារ និងជនងាយរងគ្រោះ ដើម្បីមានលទ្ធភាពទទួលបានការ

បណ្តុះបណ្តាលជំនាញ។ អន្តេវាសិកដ្ឋានសម្រាប់គ្រូ សិក្ខាកាម សិស្ស និងសិក្សក្រីក្រ និងស្ត្រីស្នាក់នៅរៀន សូត្រ ត្រូវបានកសាងជាបន្តបន្ទាប់នៅតាមគ្រឹះស្ថានបណ្តុះបណ្តាល។ រាជរដ្ឋាភិបាលបានយកចិត្តទុកដាក់ ផ្តល់អាទិភាពក្នុងការបង្កើន និងបន្តការជ្រើសរើស និងបណ្តុះបណ្តាលគ្រូបច្ចេកទេសថ្មីៗជារៀងរាល់ឆ្នាំ។

ទន្ទឹមនឹងការពង្រីកបរិមាណ រាជរដ្ឋាភិបាលបានយកចិត្តទុកដាក់លើការលើកកម្ពស់គុណភាពការ អប់រំបណ្តុះបណ្តាលបច្ចេកទេស និងវិជ្ជាជីវៈ ឲ្យឆ្លើយតបទៅនឹងតម្រូវការជំនាញ និងការរីកចម្រើន ផ្នែកបច្ចេកវិទ្យាយ៉ាងឆាប់រហ័ស ព្រមទាំងអាចប្រកួតប្រជែងជាមួយបណ្តាប្រទេសក្នុងតំបន់ ដោយពង្រីក ការកសាងហេដ្ឋារចនាសម្ព័ន្ធ រោងជាង បន្ទប់ពិសោធន៍ និងបំពាក់មូលដ្ឋានសម្ភារ លើកកម្ពស់គុណភាព សមត្ថភាពគ្រូ ដាក់ឲ្យអនុវត្តស្តង់ដារនិងកម្មវិធីសិក្សាថ្មីផ្នែកលើសមត្ថភាព ពង្រឹងទំនាក់ទំនងជាមួយ ឧស្សាហកម្ម និងការចុះកម្មសិក្សាអនុវត្តផ្ទាល់នៅកន្លែងធ្វើការ ដាក់ឲ្យអនុវត្តប្រព័ន្ធធានាគុណភាព និង ពង្រឹងអភិបាលកិច្ចក្នុងវិស័យអប់រំបណ្តុះបណ្តាលបច្ចេកទេស និងវិជ្ជាជីវៈ រហូតមកដល់ពេលនេះមាន គ្រឹះស្ថានសាធារណៈចំនួន ១៧ ត្រូវបានទទួលស្គាល់គុណភាពពីអង្គការស្តង់ដារអន្តរជាតិ (ISO)។

ឆ្លៀតក្នុងឱកាសនេះ ខ្ញុំព្រះករុណាខ្ញុំ សូមកោតសរសើរចំពោះការខិតខំប្រឹងប្រែងរបស់ក្រសួង ស្ថាប័នពាក់ព័ន្ធនានា ជាពិសេសក្រសួងការងារ និងបណ្តុះបណ្តាលវិជ្ជាជីវៈ ក្នុងការខិតខំអនុវត្តដោយ ជោគជ័យ នូវការកែទម្រង់ស៊ីជម្រៅក្នុងវិស័យអប់រំបណ្តុះបណ្តាលបច្ចេកទេស និងវិជ្ជាជីវៈ។ ខ្ញុំព្រះករុណាខ្ញុំ ក៏សូមអរគុណយ៉ាងជ្រាលជ្រៅផងដែរដល់សាស្ត្រាចារ្យ លោកគ្រូ អ្នកគ្រូ មាតាបិតា អាណាព្យាបាល អាជ្ញាធរដែនដី និយោជក ផ្នែកឯកជន ដៃគូអភិវឌ្ឍន៍ និងអង្គការមិនមែនរដ្ឋាភិបាលទាំងអស់ ដែលបាន ខិតខំប្រឹងប្រែងចំណាយទាំងកម្លាំងកាយ កម្លាំងចិត្ត និងទាំងធនធានសម្រាប់ជួយជ្រោមជ្រែងដល់ការ អភិវឌ្ឍវិស័យអប់រំបណ្តុះបណ្តាលបច្ចេកទេស និងវិជ្ជាជីវៈនៅកម្ពុជា ឲ្យសម្រេចបានជោគជ័យគួរជាទីមោទនៈ ក្នុងរយៈពេលកន្លងមកនេះ។

រាជរដ្ឋាភិបាល នឹងបន្តការប្តេជ្ញាចិត្តខ្ពស់ក្នុងការខិតខំអភិវឌ្ឍន៍មូលធនមនុស្សឲ្យមានជំនាញពេញ លេញ និងសមត្ថភាពខ្ពស់ ដោយបន្តផ្ដោតអាទិភាពខ្ពស់លើការអភិវឌ្ឍប្រព័ន្ធអប់រំបណ្តុះបណ្តាលបច្ចេកទេស និងវិជ្ជាជីវៈ ប្រកបដោយបរិយាប័ន្ន ដែលផ្តល់ឱកាស និងភាពជាម្ចាស់ដល់ប្រជាពលរដ្ឋទាំងអស់អាច សម្រេចគោលដៅសិក្សាចុងក្រោយដូចៗគ្នា ទោះបីជាចាប់ផ្តើមចេញដំណើរខុសៗគ្នាក៏ដោយ។ ក្នុងន័យនេះ រាជរដ្ឋាភិបាលនឹងបន្តអនុវត្តឲ្យសម្រេចជោគជ័យនូវក្របខណ្ឌគុណវុឌ្ឍិជាតិកម្ពុជា ព្រមទាំងគោល នយោបាយជាតិស្តីពីការអប់រំបណ្តុះបណ្តាលបច្ចេកទេស និងវិជ្ជាជីវៈ ឆ្នាំ២០១៧-២០២៥ ដែលផ្ដោត អាទិភាពលើការពង្រឹងគុណភាព ការបង្កើនលទ្ធភាពទទួលបានការបណ្តុះបណ្តាលប្រកបដោយសមធម៌ ការលើកទឹកចិត្តភាពជាដៃគូរវាងរដ្ឋ និងឯកជន និងការលើកកម្ពស់អភិបាលកិច្ចក្នុងប្រព័ន្ធអប់រំបណ្តុះ បណ្តាលបច្ចេកទេស និងវិជ្ជាជីវៈ សំដៅឆ្លើយតបទៅនឹងការវិវត្តន៍នៃសេដ្ឋកិច្ចកម្ពុជាដែលឈានដល់ ដំណាក់កាលនៃការប្រកួតប្រជែងរវាងប្រទេសក្នុងតំបន់កាន់តែតឹងតែង ទន្ទឹមជាមួយនឹងការលេចរូបរាងឡើង នូវបដិវត្តន៍ឧស្សាហកម្មទីបួន រចនាសម្ព័ន្ធសេដ្ឋកិច្ចពឹងផ្អែកកាន់តែខ្លាំងឡើងលើតម្លៃបន្ថែម ផលិតភាព និង ជំនាញកាន់តែខ្ពស់។

ខ្ញុំព្រះករុណាខ្ញុំ សូមយកឱកាសនេះ អំពាវនាវដល់គ្រប់ក្រសួង ស្ថាប័ន អាជ្ញាធរគ្រប់លំដាប់ថ្នាក់ សាស្ត្រាចារ្យ លោកគ្រូ អ្នកគ្រូ សិស្ស និងសិស្សិត មាតាបិតា អាណាព្យាបាល និយោជក កម្មករនិយោជិត ផ្នែកឯកជន អង្គការមិនមែនរដ្ឋាភិបាល ដៃគូអភិវឌ្ឍន៍ និងបងប្អូនជនរួមជាតិ ដូចតទៅ៖

១.ចូលរួមបន្តថែរក្សាសុខសន្តិភាព និងស្ថិរភាពនៅកម្ពុជា ដែលជាលក្ខខណ្ឌចាំបាច់ក្នុងការបន្ត ការអភិវឌ្ឍមូលធនមនុស្សពោរពេញដោយជំនាញ និងសមត្ថភាព ដើម្បីជំរុញលើកកម្ពស់ផលិតភាព ភាពប្រកួតប្រជែង កំណើនសេដ្ឋកិច្ចខ្ពស់ ការបង្កើតការងារថ្មីកាន់តែល្អ និងរក្សាការងារដែលមានស្រាប់ សំដៅបន្តទៅលើកកម្ពស់ជីវភាពរស់នៅរបស់ប្រជាពលរដ្ឋ។

២.បន្តចូលរួម និងផ្តល់ការគាំទ្រក្នុងការអនុវត្តគោលនយោបាយជាតិស្តីពីការអប់រំបណ្តុះបណ្តាល បច្ចេកទេស និងវិជ្ជាជីវៈ ដើម្បីឈានទៅសម្រេចបានជោគជ័យនូវចក្ខុវិស័យក្នុងការអភិវឌ្ឍធនធានមនុស្ស កម្ពុជាប្រកបដោយចំណេះដឹង សមត្ថភាព ជំនាញ ឥរិយាបថការងារ សីលធម៌វិជ្ជាជីវៈ ផលិតភាពខ្ពស់ និងមានលក្ខណៈប្រកួតប្រជែងសម្រាប់ការងារពេញមួយជីវិត។

៣.បន្តលើកទឹកចិត្ត និងបង្កើនការចុះឈ្មោះកូនចៅចូលរៀនជំនាញបច្ចេកទេស និងវិជ្ជាជីវៈ ដើម្បីមាន ជំនាញច្បាស់លាស់អាចចាប់យកឱកាសការងារល្អដែលកំពុងរីកចម្រើន និងបង្កើនប្រាក់ចំណូលក្នុងគ្រួសារ។

៤.គ្រប់ស្ថានីយវិទ្យុ និងទូរទស្សន៍របស់រដ្ឋ និងឯកជន ព្រមទាំងប្រព័ន្ធផ្សព្វផ្សាយនានា សូមបន្ត ជួយផ្សព្វផ្សាយឲ្យបានទូលំទូលាយអំពីវិស័យអប់រំបណ្តុះបណ្តាលបច្ចេកទេស និងវិជ្ជាជីវៈ ដើម្បីបង្កើនការ យល់ដឹងនូវសារៈសំខាន់វិស័យនេះក្នុងចំណោមសាធារណជន។

៥.ដោយឡែកក្នុងឱកាសប្រារព្ធទិវាជាតិអប់រំបណ្តុះបណ្តាលបច្ចេកទេស និងវិជ្ជាជីវៈ លើកទី១ នេះ សូមក្រសួង ស្ថាប័នពាក់ព័ន្ធ អាជ្ញាធរគ្រប់លំដាប់ថ្នាក់ សាស្ត្រាចារ្យ លោកគ្រូ អ្នកគ្រូ សិស្ស និងសិស្សិត មាតាបិតា អាណាព្យាបាល និយោជក កម្មករនិយោជិត ផ្នែកឯកជន អង្គការមិនមែនរដ្ឋាភិបាល ដៃគូអភិវឌ្ឍន៍ និងបងប្អូនជនរួមជាតិទាំងអស់ចូលរួមសហការរៀបចំ និងផ្សព្វផ្សាយទិវាជាតិនេះឲ្យបាន ផុលផុសឱឡារិកអធិកអធមទូទាំងប្រទេស។

ជាទីបញ្ចប់ ជាមួយនឹងឱកាសនៃការប្រារព្ធទិវាជាតិអប់រំបណ្តុះបណ្តាលបច្ចេកទេស និងវិជ្ជាជីវៈ ខ្ញុំព្រះករុណាខ្ញុំ សូមប្រគេនពរព្រះថេរានុគ្រោះគ្រប់ព្រះអង្គ និងជូនពរចំពោះសម្តេច ឯកឧត្តម លោកជំទាវ លោក លោកស្រី សាស្ត្រាចារ្យ លោកគ្រូ អ្នកគ្រូ សិស្ស និងសិស្សិត និងបងប្អូនជនរួមជាតិទាំងអស់ទូទាំង ប្រទេស សូមប្រកបដោយពុទ្ធពរទាំង ៤ប្រការគឺ **អាយុ វណ្ណៈ សុខៈ និងពលៈ** កុំបីឃ្លៀងឃ្លាតឡើយ។

ថ្ងៃ ទី ១៥ ខែ មេសា ឆ្នាំ ២០១៨ សំរឹទ្ធិស័ក ព.ស.២៥៦២

ធ្វើនៅរាជធានីភ្នំពេញ ថ្ងៃទី ១៣ ខែ មិថុនា ឆ្នាំ ២០១៨



សម្តេចអគ្គមហាសេនាបតីតេជោ ហ៊ុន សែន